



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenja ta' nhar it-Tnejn, 28 t'April 2025

**Rikors Nru: 714/2022
Nru fuq il-Lista: 3**

Carmelo Gatt (K.I. 305754M) u Joseph Gatt (K.I. 261251M)

vs

Jane Zammit

Il-Bord;

Ra r-rikors promotur imressaq fit-2 ta' Settembru 2022¹ u d-dokumenti hemm annessi, fejn wara lir-rikorrenti ppremettew li huma sidien tal-Flat enumerat sitta (6) ġewwa blokka bin-numru erbgħa u tletin (34) fi Triq il-Pitkali, il-Marsa, liema fond jinsab mikri lill-intimata, huma talbu l-iżgumbrament tal-intimata mill-istess fond għaliex skond huma din ma kinitx qiegħda tagħmel użu mill-istess fond.

¹ A fol 1 tal-proċess.

Ra d-digriet ta' dan il-Bord kif qabel impoġġi tat-13 ta' Settembru 2022².

Ra l-hatra tal-President ta' Malta datata l-5 ta' Marzu, 2023 magħmula ai termini tal-artikolu 16 tal-Kapitolu 69 tal-Ligijiet ta' Malta³.

Ra l-assenjazzjoni datata 9 ta' Marzu, 2023 tal-Prim Imħallef fejn il-kawżi preċedentement mismugħa minn dan il-Bord presedut mill-illum Imħallef Josette Demicoli ġew assenjati lil dan il-Bord kif issa presedut⁴.

Ra r-risposta tal-intimata mressqa fil-15 ta' Mejju 2023 fejn *ad litteram* ġie eċċepit hekk:

1. *Illi l-esponenti hija l-inkwilina tal-fond numru erbgħa u tlettin (34) qabel tlettax (13) fi Triq il-Pitkali, il-Marsa, għal dawn l-ahhar hamsin (50) sena;*
2. *Illi l-esponenti hija residenti f'dina l-propjeta' u kienet tghix hemm flimkien ma zewgħa u rabbiet familja f'dina l-propjeta';*
3. *Illi l-esponenti dejjem hallset kwalunkwe kera dovuta u meta l-istess sidien ma accettawx il-kera l-istess kera giet iddepozitata l-Qorti;*
4. *Illi saħhet l-esponenti bdiet tiddeterjora u peress li anke zewgħa llum il-gurnata huwa mejjet hija tmur torqod għand it-tifel tagħha biex ma tkunx wahedha bil-lejl pero' hija filgħodu tirritorna f'darha u tqatta hinijiet twal u tiekol fil-propjeta' mertu tal-kawza;*

² A fol 13 tal-proċess.

³ A fol 17 tal-proċess quddiem dan il-Bord.

⁴ A fol 18 tal-proċess quddiem dan il-Bord.

5. *Illi l-esponenti thoss li hija ingustizja li hija tigi zgumbrata minn daraha ghal dawn l-ahhar hamsin (50) sena u fl-eta tal-esponenti, meta hija tmur biss torqod ghand binha li minn gurnata ghal ohra jista' jghidilha biex ma tibqax tmur torqod hemmhekk;*

Sema' x-xhieda ta' Reuben Bonnici, Josianne Sultana, Carmelo Gatt u Joseph Gatt (dawn kemm ikkonfermaw il-kontenut tal-affidavits tagħhom), ilkoll mwettqa fis-seduta tat-13 ta' Ottubru 2023⁵.

Ra dak li seħħ fis-seduta tal-11 ta' Diċembru 2023⁶ fejn intlaqgħet talba għall-korrezzjoni fir-rikors promotur u kompla jixhed Reuben Bonnici.

Ra dak li seħħ fis-seduta tas-26 ta' Frar 2024⁷ fejn tkomplet ix-xhieda ta' Reuben Bonnici.

Ra dak li seħħ fis-seduta tat-12 ta' April 2024⁸ fejn giet finalizzata x-xhieda in eżami ta' Reuben Bonnici.

Ra dak li seħħ fis-seduta tat-3 ta' Lulju 2024⁹ fejn sar tentattiv sabiex jitwettaq il-kontro-eżami tal-intimata b'mod telematiku iżda dan it-tentattiv ma tax frott. Għalhekk il-Bord intalab sabiex iqabbad Assistenta Ġudizzjarja għal dan il-ghan.

⁵ Verbal relattiv jinsab a fol 28 tal-proċess.

⁶ Verbal relattiv jinsab a fol 66 tal-proċess.

⁷ Verbal relattiv jinsab a fol 72 tal-proċess.

⁸ Verbal relattiv a fol 82 tal-proċess.

⁹ A fol 96 tal-proċess.

Ra dak li seħħ fis-seduta tat-28 ta' Ottubru 2024¹⁰ meta kienet ġiet imressqa nota tal-Assistent Ġudizzjarju bil-kontro-eżami tal-intimata u ġew mismugħa l-kontro-eżamijiet ta' Carmelo Gatt u Joseph Gatt. Dakinhar ingħalaq l-istadju tal-ġbir tal-provi.

Ra n-nota ta' sottomissjonijiet tar-rikorrenti mressqa fil-5 ta' Diċembru 2024¹¹.

Ra n-nota ta' sottomissjonijiet responsiva tal-intimata mressqa fil-11 ta' Diċembru 2024¹².

Ra dak li seħħ fis-seduta tal-14 ta' Frar 2025¹³, meta l-kawża thalliet għas-sentenza.

Ra l-atti proċesswali kollha.

Ikkunsidra;

Illi qabel xejn il-Bord iqis li għandu jgħaddi sabiex jirrakkolji u jispjega, anke jekk brevement, ix-xhieda miġbura f'dawn il-proċeduri.

Illi f'dawn il-proċeduri xehed Reuben Bonnici, in rappreżentanza ta' ARMS Limited, diversi drabi. Fl-ewwel okkażjoni¹⁴ jgħid li ma setax isib l-indirizz registrat fuq is-sistema l-ġdida tagħhom. Sab biss li dan il-fond kien registrat fuq ċertu Joseph Zammit u dan qabel ma nbidlet is-sistema, u jidher li l-*water meter* kien inqala'. Bl-istess mod, ma sab xejn fir-rigward ta' konsum ta' dawl.

¹⁰ Verbal relattiv jinsab a fol 104 tal-proċess.

¹¹ Nota relattiva tibda a fol 150 tal-proċess.

¹² Din tibda a fol 156 tal-proċess.

¹³ Verbal relattiv jinsab a fol 165 tal-proċess.

¹⁴ Xhieda relattiva tibd aa fol 29 tal-proċess.

Il-Korporazzjoni tal-ilma bdiet tieġu hsieb hi fis-sena 1996 u fis-sena 2010 bdiet tieġu hsieb l-ARMS.

Illi l-istess **xhud** reġa' ddepona wara li għamel verifiki ulterjuri. Hawnhekk¹⁵ jgħid li kien talab spezzjoni mill-Enemalta, iżda din kienet għada ma saritx. L-unika haġa li sab kien li l-kont rigwardanti l-ilma kien inattiv mis-sena 1996. **F'xhieda oħra** imbagħad¹⁶ jgħaddi sabiex iressaq dokument rigwardanti spezzjoni li kienet saret fil-mori. Fil-fond in kwistjoni ma sabux *meter* tad-dawl. **Fl-aħhar xhieda**¹⁷ jispjega li saret spezzjoni u ma nstabux *meters*.

Illi xehdet ukoll **Josianne Sultana** in rappreżentanza tal-Kummissarju Elettorali. In eżami¹⁸ tgħid li għall-aħhar hames snin (ix-xhieda tagħha ittiehdet fit-13 ta' Ottubru 2023), ma kien hemm hadd registrat fil-fond. Bejn April 2019 u April 2022, l-intimata kienet registrata għewwa fond ieħor cioè' dak enumerat sitta u disgħin (96), Triq San Tumas, l-Marsa. F'April tas-sena 2023 kienet imbagħad registrata fuq il-fond mertu ta' dawn il-proċeduri.

Illi xehed ukoll ir-rikorrent **Carmelo Gatt**. Fl-affidavit¹⁹ tiegħu jispjega li hu u hui huma sidien tal-blokka kollha. Dwar dan il-fond partikolari, jgħid li jiftakar lill-intimata dejjem tgħix hemm mal-familja tagħha. Sa fejn jaf hu dan il-flat kien inniffed ma' fond ieħor propjetà tal-intimata. L-intimata baqgħet tgħix fil-fond wara li miet ir-raġel u anke wara li telqu t-tfal. Xi snin qabel il-ftuħ tal-proċeduri però innotaw li ma kienitx qiegħda tiffrekwenta l-fond u saru jafu li din marret tgħix ma' bintha. Huma jgħixu fl-istess triq u setgħu jaraw li l-intimata m'għadhiex tirisjedi hemm. Jgħaddi sabiex iressaq xi ritratti tal-

¹⁵ Xhieda relattiva tibda a fol 67 tal-rpcoess.

¹⁶ Din tibda a fol 73 tal-proċess.

¹⁷ Din tibda a fol 83 tal-proċess.

¹⁸ Xhieda relattiva tibda a fol 35 tal-proċess.

¹⁹ Dan jibda a fol 65B tal-proċess.

gallarija fejn skond hu juri li xi drappijiet kienu ilhom minxura hemm għal diversi xhur. Fis-sena 2022, wara li kienu bagħtu ittra sabiex din tiżgombra mill-fond, huma ma baqgħux jaċċettaw il-kera, u din bdiet tiġi depożitata l-Qorti. Mir-riċerka li għamli fir-registru elettoralu sabu li l-intimata kien giet registrata fuq fond ieħor ġewwa l-Marsa. Il-kawża saret għaliex skond huma din ma kinitx qieghda tgħix hemmhekk.

Illi **Carmelo Gatt** gie mressaq ukoll għal kontro-eżami. Hawnhekk²⁰ jerga jikkonferma li l-intimata ilha snin twal tgħix fil-fond, u kienet diġà hemm meta missierhom kien għadu proprjetarju. Jikkonferma li jgħix fl-istess triq u jgħid li qabel il-ftuħ tal-kawża hu u l-intimata kienu jittkellmu meta din kienet tkun hemm. Jagħlaq billi jgħid li qatt ma talab biex jidhol fil-fond.

Illi xehed ukoll ir-rikorrent l-ieħor **Joseph Gatt**. Fl-affidavit tiegħu huwa sempliciment jikkonferma l-kontenut tal-affidavit ta' Carmelo Gatt. Fil-kontro-eżami mbagħad²¹ jikkonferma li l-intimata ilha tirisjedi fil-fond minn meta missieru kien sid. Jgħid li ma joqgħodx għassa jara jekk hija ma tkunx iddar jew le. Il-kera dejjem thallset fil-hin. Ma jaqbilx li qatt bagħat lil xi hadd jagħmel spezzjoni fil-fond. Jikkonferma li qieghdin jipprovaw ibiegħu l-fond. Qabel il-ftuħ ta' dawn il-proċeduri i-verifikaw li din kienet qieghda tirisjedi mat-tifel tagħha. Jispjega li huwa mgħarraf li l-intimata kienet wegġgħet iżda ma jafx għal kemm żmien.

Illi xehdet ukoll **l-intimata Jane Zammit**. Fl-affidavit tagħha²² tgħid li ilha tirisjedi fil-fond miż-żwieġ tagħha, minn meta kellha sebġha u għoxrin sena (27) (fid-data tal-affidavit kellha tmienja u sebġin sena (78)). Kienet għamlet

²⁰ Xhieda relattiva tibda a fol 141 tal-proċess.

²¹ Dan jibda a fol 144 tal-proċess.

²² Dan jibda a fol 93 tal-proċess.

żmien fejn kissret saqajha u marret tghix mat-tifla tagħha u llum torqod għand it-tifel. Madanakollu, filgħodu titlaq mingħand it-tifel u tmur toqgħod id-dar tagħha, sempliciment terġa torqod mat-tifel. Hija tibza toqgħod bil-lejl waħedha, iżda l-flat għadha tiegħu hsiebu, kif ukoll tiegħu hsieb il-komun. Bħala ilma tiegħu magħha *jerrycons* mingħand it-tifel u bħala dawl tuża pannelli solari. Hwejjigħa kollha qegħdin fil-fond in kwistjoni. Skond hi, kellha relazzjoni tajba ma' missier ir-rikorrenti iżda dawn tal-aħħar jidher li jridu jwaqqaw il-blokka u jibnu flats ġodda.

Illi fil-kontro-eżami mbagħad²³ taqbel li t-tifel tagħha ma jkunx id-dar (tiegħu) matul il-ġurnata għax ikun ix-xogħol. Tgħid li tiegħu hsieb il-komun kull hmistax. Hija ġġor l-ilma permezz ta' *trolley*. Tikkonferma li ma hemmx- ilma fil-fond. Tikkonferma wkoll li m'għandhiex servizz ta' dawl. M'għandhiex *fridge* fil-fond, u lanqas għandha biex issajjar. Dwar il-pannelli solari, wara li tagħti deskrizzjoni tagħhom, tgħid li dawn jinqabdu mat-tieqa u mhux fuq xi bejt. Hafna mid-drabi tinhasel għand it-tfal. Dwar aspetti fiżiċi tagħha tgħid li għadha tħossha tajjeb u tkampa. Fil-fond tagħha hemm xi ftit taraġ iżda ma ssibx problemi titlagħhom. Tgħid li tkun id-dar bejn it-tmienja u nofs ta' filgħodu u s-sitta ta' filgħaxija. Dwar il-kwistjoni tar-registrazzjoni tagħha fir-Registru Elettorali tgħid li wara l-operazzjoni għamlet żmien ma setgħetx tuża t-taraġ, iżda mbagħad tgħid li dejjem ħalliet l-indirizz fuq id-dar fil-fond. Tiċhad li reggħet marret tbiddel l-indirizz wara li rċeviet karta mir-rikorrenti.

Kunsiderazzjonijiet Legali:

²³ Dan sar b'mod telematiku bl-Assistant Ġudizzjarju. Xhieda relattiva tibda a fol 107 tal-process.

Illi jirriżulta ċar li l-unika kawżali²⁴ li qegħdin jutilizzaw ir-rikorrenti sabiex jittantaw jisfrattaw il-kirja tal-intimata hija dik relatata man-nuqqas t'uzu tal-istess bħala residenza tagħha. Għandu sa mill-ewwel jibqa' jigi mfakkar li f'dawn it-tip ta' kawżi kull każ għandu l-fattispeċi tiegħu²⁵ u ma hemm l-ebda regola inflessibbli li għandha tinħadem mingħajr ħarsien tajjeb tal-provi ta' kull każ.²⁶ Huwa tajjeb ukoll li jingħad li l-oneru fuq din it-tip ta' kawżali tibqa fuq spallejn is-sid li jrid juri bi provi tajbin, sobriji u b'saħħithom li xi inkwilin ikun effettivamente abbanduna xi residenza²⁷. F'każ li dawn ma jnisslux dik iċ-ċertezza f'moħħ il-gudikant, jew iħallu l-istess b'ammont ta' dubju, allura l-Bord għandu jgħaddi sabiex isalva dak l-istess inkwilinat²⁸.

²⁴ Dwar l-importanza ta' kawżali quddiem dan il-Bord, jigi senjالات dak deċiż fis-sentenza fl-ismijiet **Bartolo & Kyle Limited vs Thomas Micallef**, (App Ċiv Nru: 115/2002/2) mogħtija mill-Qorti tal-Appell (Sede Inferjuri) nhar il-10 ta' April 2018. Bl-istess mod, issir referenza għal dak li seħħ fil-proċeduri fl-ismijiet **Charles Borg pro et noe vs Helen Scicluna**, (App Ċiv Nru: 105/2000) finalment deċiża mill-Qorti tal-Appell (Sede Inferjuri) nhar it-23 ta' Marzu 2016.

²⁵ Ara fost diversi dak li gie deċiż fis-sentenza fl-ismijiet **Gaetano Sultana et vs Raymond Spiteri**, (App Ċiv Nru: 22/2005/1) mogħtija mill-Qorti tal-Appell (Sede Inferjuri) nhar is-6 ta' Ottubru 2010.

²⁶ Fost oħrajn, issir referenza għas-sentenza fl-ismijiet **Charles Zammit Tabona et vs Alfrida Walker et**, (App. Nru 35/1998/1) mogħtija mill-Qorti tal-Appell (Sede Inferjuri) nhar il-15 ta' Diċembru 2003 *"l-precitat principju mhux assolut u ma joperax awtomatikament izda, f' kull kaz, għandhom jitqiesu c-cirkostanzi tiegħu. Hekk gie deciz illi "biex in-non uzu jammonta għall-uzu divers hemm bzonn li jgħaddi tul ta' zmien, valutabbli skond ic-cirkostanzi talkaz, u li jkun voluntarju u mhux determinat minn xi gustifikazzjoni ragonevoli"* ("Rocco Caruana - vs- Albert Cauchi", Appell, 6 ta' Dicembru 1968). Inghad in tema illi *"l-principju ma japplikax meta jkun hemm gustifikazzjoni xierqa ficcirkostanzi partikolari tal-kaz u partikolarment meta c-cirkostanzi jkun tali li, inter alia, verosimilment ma jaghtux lok għal dak id-deprezzament li hu għab-bazi talprincipju"* ("Edmund Spiteri -vs- Dr. Kalcidon Zammit", Appell, 16 ta' Dicembru 1968; *Fl-istess sens ta' dawn l-istess principji huma s-sentenzi fl-ismijiet "Alfred P. Farrugia nomine -vs- John N. Attard nomine", Appell, 19 ta' Mejju 1993 u "Agnes Bezzina - vs- Albert Rizzo", Appell, 17 ta' Gunju 1994 fost bosta oħrajn;*).

²⁷ Fost diversi, l-Bord jissenjala s-sentenza fl-ismijiet **Alfred Cassar et vs Antoine Agius et**, (App Ċiv Nru: 45/2001/1) mogħtija mill-Qorti tal-Appell (Sede Inferjuri) nhar is-7 ta' Diċembru 2005 fejn ingħad hekk: *"Huwa indubitat illi biex in-non-uzu jikkostitwixxi tibdil ta' destinazzjoni jehtieg dejjem li jigu valjati ċ-ċirkostanzi ta' kull każ. Anke hawn il-liġi u l-gurisprudenza jesigu li biex il-Qorti tawtorizza r-ripreża ta' fond fuq il-kawżali tan-non-uzu kellu jkun hemm provi ċerti, kredibbli u attendibbli. Altrimenti ttendi biex tiprotegi l-ftehim u ssalva l-ftehim tal-kirja."*

²⁸ Fost oħrajn issir referenza għas-sentenza fl-ismijiet **Giraldus Camilleri et vs Carmelo sive Charles Tonna et**, (App Ċiv Nru: 199/1998/1) mogħtija mil-Qorti tal-Appell (Sede Inferjuri) nhar it-12 ta' Jannar 2005 meta gie mfakkar hekk: *"Dan premiss, ma jistax ikun qatt dubitat,*

Illi magħdud ma dan, jekk jirriżulta xi allontanament, l-oneru mbagħad idur fuq l-inkwilin sabiex jiġġustifika dik l-assenza tiegħu²⁹. Hawnhekk imbagħad jidhlu kunsiderazzjonijiet oħra fosthom id-durata tal-istess allontanament.

in forza tal-prinċipju notorju, illi min jallega jrid jipprova. Dan jikkompreni l-prova ta' l-allegat tibdil li jirriżulta minn non-użu. "Prova din li trid tkun mhux biss attendibbli iżda trid ukoll tkun tali li tikkonvinċi lil min irid jiġġudika illi manifestament hi wahda perswasiva u mingħajr ombra ta' dubju. Dan anke għaliex, kif drabi oħra ripetutament imtenni, f'każ ta' dubju fl-interpretazzjoni tal-fatti dak id-dubju għandu jmur favur il-kerrej. Dan in bazi għall-konsiderazzjoni wkoll illi l-iskop tal-liġi mhux dak li tivvantaġġja lis-sid b'mod li jkun jista' japprofitta ruħu minn kwalunkwe ċirkostanza biex jippriva lill-kerrej mit-tgawdija tal-ħaġa lilu mikrija".

²⁹ Fis-sentenza fl-ismijiet **C. Grech & Bros Limited vs George Sammut et**, (App Ċiv Nru: 37/2005/1) mogħtija mill-Qorti tal-Appell (Sede Inferjuri) fid-9 ta' April, 2010 intqal hekk; *"Jigi osservat bħala punt tat-tluq illi r-residenza abitwali ta' bniedem hu dak il-post fejn hu jorganizza ħajtu flimkien mal-familja tiegħu. Jikkonsegwi illi allura l-abitwalità għandha rabta mal-istabilità b'denotazzjoni ta' ċerta permanenza. Wisq raġonevolment, l-allontanamenti sporadiċi u temporanji li wiehed f'ħajtu jkollu jagħmel minhabba esigjenzi ta' xogħol jew ta' mard jew għal xi raġuni valida oħra, ma jwasslux għat-telf ta' dik l-istabilità. Ukoll, id-durata ta' dan l-istess allontament mhux bilfors, a priori, għandha tigi meqjusa bħala xi interruzzjoni tal-legam tal-persuna ma' dik l-istess stabilità. Tista' però takkwista riljev jekk l-allontanament u s-sistemazzjoni tal-persuna f'lok ieħor jassumu l-konnotat tal-abitwalità, u dan b'mod prevalenti u permanenti fuq dak tad-dimora ta' qabel mikri lilu; Tqum hawn il-mistoqsija dwar ir-rwol tal-intenzjoni tal-kerrej għal dak lallontament.....Fil-ħsieb ta' din il-Qorti għalkemm il-volontà tal-kerrej, ukoll jekk iddikjarata, għandha l-importanza tagħha, għandu dejjem ikun il-materja probatorju u l-indikaturi estrinġiċi li jinżlu minnu li għandu verament jiddemostra oġġettivament l-vera intenzjoni."* Issir ukoll referenza għas-sentenza fl-ismijiet **Oliver Degiorgio noe vs Albert Stagno Navarro**, (App Ċiv Nru: 31/2010) mogħtija fl-istadju in recissorio mill-Qorti tal-Appell (Sede Inferjuri) nhar il-24 ta' Mejju 2017 fejn gie mfakkar li: *"Naturalment kull kaz irid jittiehed skond il-fattispecie tiegħu u jinkombi fuq l-inkwilin, li darba li jigi ppruvat in-nuqqas ta' uzu, li dan in-nuqqas jigi ġustifikat mill-inkwilin għal raġunijiet li jagħtu lok għal tali ġustifikazzjoni u ma jekwiparawx ma abbandun tal-fond."* Issir referenza wkoll għas-sentenza fl-ismijiet **Emanuela sive Emily Aquilina vs Ian Griscti**, (Rik Nru: 70/2003/1) mogħtija minn dan il-Bord kif hemm presedut nhar is-16 ta' Marzu 2006 fejn saret is-segweni għabra: *"Jingħad wkoll "illi l-premessa tannon uso hi kawzali sostanzjalment ta' fatt. In fatti huwa prinċipju accettat fid-druttrina u lgurisprudenza kapjuza tagħna fuq is-suggett illi l-kerrej li ma juzax il-post ma jkunx qed juzax skond id-destinazzjoni tiegħu. Dan in bazi għall-insenjament tal-LAURENT "non si usa della cosa secondo la sua destinazione non usandone" ('Borg vs Invicta Ltd', Appell 1 ta' Dicembru, 2004 u sentenzi hemm imsemmija). "Biex in non uzu jammonta għall-uzu divers hemm bżonn li jgħaddi tul ta' zmien, valutabbli skond ic-ċirkostanzi tal-kaz, u li jkun volontarju u mhux determinat minn xi ġustifikazzjoni raġonevoli" ('Caruana vs Cauchi', Appell 6 ta' Dicembru, 1968). Il-prinċipju ma japplikax meta jkun hemm ġustifikazzjoni xierqa fic-ċirkostanzi partikolari tal-kaz u partikolarment meta c-ċirkostanzi jkun tali li, inter alia, verosimilment ma jagħtux lok għal dak id-deprezzament li hu għal bazi tal-prinċipju" ('Spiteri vs Zammit' Appell 16 ta' Dicembru,*

Illi applikat dan għal-fatti ta' dan il-każ il-Bord isib li r-rikorrenti ma rnexxilhomx juru sal-grad rikjest li l-intimata effettivament m'għadhiex qiegħda tutilizza l-fond bħala r-residenza tagħha.

Illi għal dak li jikkonċerna n-nuqqas ta' *meters* tas-servizz ta' dawl u ilma huwa minnu li dan il-fatt habbat lil dan il-Bord xi ftit. Huwa però aċċettat li l-konsum (jew in-nuqqas tiegħu) m'għandux neċessarjament, waħdu, jitqies bħala prova suffiċjenti f'każijiet bħal dawn³⁰. Għalkemm il-Bord jammetti li bi ftit tiġbid, isib li l-ispejgazzjoni li tat l-intimata għal dan il-fatt għandu jitqies, fiċ-ċirkostanzi partikolari, bħala tajbin u suffiċjenti sabiex jitqiesu bħala ġustifikazzjoni tajba ta' kif hija tgħix hajjitha.

Illi hekk ukoll l-istess jingħad dwar ir-Registru Elettorali. Fil-fehma tal-Bord lanqas din il-prova ma hija suffiċjenti. Fl-ewwel lok jingħad li din it-tip ta' prova m'għandhiex neċessarjament tekwi para mar-residenza ta' xi persuna³¹.

1968), ara wkoll *'Farrugia noe vs Attard noe'*, Appell 19 ta' Mejju, 1993 u *'Bezzina vs Rizzo'*, Appell 17 ta' Gunju, 1994)."

³⁰ Fost oħrajn il-Bord jissenjala s-sentenza fl-ismijiet **Francis Darmanin et vs Emanuel Mifsud**, (Rik Nru: 220/2019) mogħtija minn dan il-Bord nhar it-23 ta' Ottubru 2023 (mhux appellata). Hekk ukoll, sa fejn rilevanti, issir referenza għas-sentenza fl-ismijiet **Cynthia Genovese et vs L-Awtorità tal-Artijiet et**, (Rik App Nru: 840/20/1) mogħtija mill-Qorti tal-Appell (Sede Superjuri) nhar it-30 ta' Novembru 2023 fejn ukoll ġie aċċettat il-fatt li l-provi ta' konsum ta' dawl u ilma waħdu jista' ma jkunx biżżejjed biex jiġi stabbilit l-użu o meno ta' xi fond. Issir ukoll referenza għas-sentenza fl-ismijiet **Mary Grech vs Doreen Aquilina**, (App Ċiv Nru: 57/2020) mogħtija mill-Qorti tal-Appell (Sede Inferjuri) nhar it-13 ta' Novembru 2024.

³¹ Fost oħrajn, il-Bord jagħmel referenza għas-sentenza fl-ismijiet **Katald Galea vs Denise Galea**, (App Nru 16/2010), mogħtija mill-Qorti tal-Appell (Sede Inferjuri) nhar il-21 ta' Ottubru 2016 fejn intqal hekk: *"Ir-residenza ordinarja trid tirriżulta minn sensiela ta' fatti ppruvati, bħal dawk li għadhom kif issemew, li iżda fil-kisba tagħha ma hemm xejn awtomatiku. Għalhekk, il-fatt, li persuna jkollha dokumenti li 'prima facie' jattestaw konnessjoni tagħha mal-fond, bħal inkluzjoni fir-Registru Elettorali, ir-registrazzjoni tal-Korporazzjoni tas-Servizzi tal-Ilma u mal-Korporazzjoni Xogħol u Tahrig mhum iex prova inkonfutibbli ta' residenza. Huwa pacifiku li r-Registru Elettorali jikkostitwixxi biss prova li trid tigi verifikata, li tista' tkun koroborrattiva, izda mhux neċessarjament u dejjem konklussiva."* Similment issir referenza għas-sentenza fl-ismijiet **Charles Grech et vs Cecil Herbert Jones**, (App Ċiv Nru: 1267/2007) mogħtija mill-Qorti tal-Appell (Sede Superjuri) fejn intqal hekk: *"Evidentement in-nuqqas ta' konsum tad-dawl u l-ilma juri li ma kien qed isir*

Tassew, fi żminijiet riċenti, dan il-prinċipju għe mfisser u ulterjorment imħaddan b'aktar forza³². Fit-tieni lok, ingħatat spjega tajba il-għala l-intimata għamlet żmien reġistrata għewwa fond ieħor u dan meta kienet qiegħda tirrikovera (għad li l-intimata fix-xhieda tagħha bħal donnu lanqas taċċetta li kien hemm bidla fir-residenza). Fit-tielet lok, għe ppruvat li attwalment hija reġistrata fl-indirizz tal-fond mertu ta' dawn il-proċeduri. Ukoll, ma għetx imressqa prova li l-intimata talbet xi ridirezzjoni tal-posta.

Illi eliminati dawn iż-żewġ provi oġġettivi, il-Bord jifdallu biss verżjonijiet soġġettivi tar-rikorrenti³³. Ma kien hemm xejn li jwaqqaf lir-rikorrenti per eżempju, li jressqu għrien tal-blokka sabiex dawn jindikaw il-frekwenza tal-intimata fil-fond. Similment, ir-rikorrenti kellhom kull fakultà li jitolbu l-ħatra ta' Periti sabiex jaċċedu fil-fond mertu tal-proċeduri sabiex tiġi kkonstata l-qagħda tal-istess. Minn dan kollu ma sar xejn u l-Bord ma jqisx lid-dikjarazzjonijiet soġġettivi tagħhom huma biżżejjed. Wara kollox, mill-kontro-eżami tagħhom ħareġ ukoll li huma ma tantx jiffrekwentaw l-akwati b'mod assertiv. Ir-rikorrent Joseph Gatt, fil-kontro-eżami mwettaq lilu jiżvela li fil-

l-ebda użu simili mill-fond in kwistjoni wara l-mewt ta' omm il-konvenut appellant u għalhekk xejn ma jiswa li skont ir-Registru Elettorali l-konvenut appellant kien jidher imniżżel fuq tali fond."

³² Referenza qiegħda ssir għad-deċiżjonijiet fl-ismijiet **Michael Piccinino vs Paul Cini et**, (Rik Nru: 41/2024) mogħtija mill-Qorti tal-Maġistrati (Malta) nhar il-21 ta' Mejju 2024 (mhux appellata) u **Michael Piccinino vs Mary Bugeja et**, (Rik Nru: 107/2024) mogħtija mill-Qorti tal-Maġistrati (Malta) nhar il-21 ta' Mejju 2024 (mhux appellata).

³³ Kif tajjeb għe mfakkar fis-sentenza fl-ismijiet **Dr. Jeremy J. Debono pro et noe vs Pool & Spa Supplies Limited et**, (Rik App Nru: 183/2009/1) mogħtija mill-Qorti tal-Appell (Sede Superjuri) nhar il-15 ta' Frar 2024 fejn ingħad hekk: "*Normalment, semplici dikjarazzjonijiet li ma jkunux sostnuti minn provi oħra konkreti, diffiċilment inisslu fil-ġudikant dak il-konvinċiment morali meħtieġ sabiex tali allegazzjoni tingħata l-kredibilità mixtieqa, aktar u aktar meta l-provi fl-atti aktar jagħtu sostenn lit-teżi tal-kontroparti. Wara kollox, il-kawżi jiġu deċiżi fuq provi u mhux semplici dikjarazzjonijiet (ara s-sentenza ta' din il-Qorti tal-15 ta' Novembru, 2023, fil-kawża fl-ismijiet Fimbank p.l.c. v. Arex LLP et.)*" F'dan is-sens utli l-kliem li jgħid l-awtur **Giorgio Bianchi** fejn għustament jispjega li "*Le dichiarazioni pro sé hanno, per evidenti ragioni, efficacia probatoria minima, in considerazione della scarsa affidibilità della affermazione di fatti a sé favorevoli e sfavorevoli alla controparte.*"—**La Prova Civile**, CEDAM, 2009, a fol 172.

verita' hu kien jaraha hemmhekk u ma kienx joqghod għassa. Fl-istess kontro-eżami wkoll ġie aċċertat lir-rikorrenti kellhom (jew għandhom) l-intenzjoni li jbiegħu il-blokka³⁴.

Illi fuq ix-xaqliba l-oħra, l-Bord isib li fil-veritá l-intimata għadha qiegħda tagħmel użu u tokkupa l-fond bħala r-residenza ordinarja, bil-*caveat* ġustifikat li fil-għaxija tmur torqod għand it-tifel peress li ma tħosshiex komda torqod waħedha. Mill-bqija però hija għandha l-effetti personali fil-fond, tqatta l-ġranet hemmhekk, tiegħu hsieb il-komun u tagħmel użu mill-fond bħala d-dar tagħha, u għalhekk magħdud dan ma' dak hawn fuq rifless, dan il-Bord ma jinsab bl-ebda mod konvint min-nuqqas ta' użu mill-intimata li qiegħdin jallegaw ir-rikorrenti. Magħdud ma dan, ġie kkonfermat li l-intimata baqgħet tħallas il-kera u bdiet tiddepożita l-istess biss wara li r-rikorrenti ma baqgħux jaċċettawha³⁵.

Illi s-sempliċi fatt li l-intimata, tenut kont ukoll l-etá avvanzata tagħha tmur torqod mat-tifel tagħha ma jfissirx li hija żvestiet ruħha mid-dritt personali tagħha t'inkwilinat. Tassew, il-Qrati tagħna ukoll sabu li dan il-fatt waħdu

³⁴ Ara fol 146 u 147 tal-proċess.

³⁵ Li allura għandu jitqies bħala pagament f'għajnejn il-liġi, senjatament l-artikolu 943 tal-Kapitolu 12 tal-Liġijiet ta' Malta u l-effetti msemija fl-artikoli 1173 u 1174 tal-Kapitolu 16 tal-Liġijiet ta' Malta. Fost diversi, il-Bord jissenjola s-sentenza fl-ismijiet **Ian Spiteri vs Angelique Xerri**, (Rik App Nru: 556/18/1) mogħtija mill-Qorti tal-Appell (Sede Superjuri) nhar il-31 ta' Mejju 2023, fejn, b'riljev minn ġurisprudenza preċedenti ġie mfisser hekk: "*Fuq ix-xaqliba l-oħra, l-konsegwenza li jgħib miegħu xenarju fejn id-depożitu li ma jkunx sar "skont il-liġi" hija mbagħad misjuba fl-Artikolu 1174(1) tal-Kap. 16 tal-Liġijiet ta' Malta. F'dan l-artikolu nsibu li "Id-depożitu m'għandux l-effetti msemmin fl-aħħar artikolu qabel dan jekk il-kreditur ma jkunx qabel irrifjuta offerta valida". Każ partikolari li fih inxtehet aktar dawl fuq dan l-artikolu kien dak fl-ismijiet ta' Remigio Camilleri et. v. Joseph Caruana Soler et., deċiż mill-Prim' Awla tal-Qorti Ċivili, fis-27 ta' April, 1965, u li fih intqal b'mod partikolari li: "biex depożitu ġudizzjarju jkun validu jrid jiġi preċedut minn offerta tas-somma kollha dovuta, minn rifjut ta' l-istess offerta, u minn depożitu a favur tal-kredituri kollha u mhux ta' wiehed minnhom biss". Element essenzjali għas-siwi ta' depożitu ġudizzjarju huwa għalhekk li l-kreditur irid ikun qabel xejn irrifjuta li jaċċetta l-hlas;"*

m'għandux neċessarjament jiġi ekwiparat b'hala abbandun, iżda instab li f'każijiet b'hala dawn dan l-aġir ikun wieħed ġustifikat³⁶. B'żieda ma dan, irrikorrenti ma seħħilhomx juru li l-intimata għandha xi jeddijiet fuq il-proprjetà tat-tifel tagħha (li lanqas biss ġie mressaq b'hala xhud)³⁷, iżda sempliċiment

³⁶ Fost oħrajn, issir referenza għas-sentenza fl-ismijiet **George Felice vs Gianni Cini**, (App Ċiv Nru: 165B/94) mogħtija mill-Qorti tal-Appell (Sede Inferjuri) nhar it-28 ta' Ġunju 2001 fejn ingħad hekk: *"Hija hawn rilevanti l-gurisprudenza tista' tghid pacifika in materia li tistabilixxi l-prinċipju li meta persuna anzjana tmur tghix ma' uliedha jkollha ġustifikazzjoni biex ma tibqax fizikament tabita jew tuza l-fond lokat. Izda dan ma jfissirx li tali nuqqas ta' uzu seta' jammonta għal tibdil ta' destinazzjoni propju għaliex ma setghax jiġi eskluż illi l-inkwilin jsib ruhu f'cirkostanzi li fihom ikollu jew jirritorna fil-fond li fuqu kellu titolu ta' inkwilinat għax ma jkunx għadu possibbli għalih li jibqa' joqghod jew mal-familjari jew f'residenza ta' anzjani jew band'ohra. "Fil-fehma ta' din il-Qorti ma jistax jingħad li meta l-appellant mar joqghod għand bintu, huwa kellu akkomodazzjoni alternattiva għalih.....billi ma giex pruvat li l-appellant kellu xi titolu biex jokkupa l-fond appartenenti lil bintu u zewgha..... Għalhekk fic-cirkostanzi ma jistax jingħad li kien hemm abbandun tal-fond li jammonta għal tibdil ta' destinazzjoni tal-fond bil-fatt li l-appellant ma baqax jorqod fil-fond għal raguni valida. Del resto ma hemm l-ebda obbligu l-inkwilin jorqod filfond lil mikri. Lanqas ma jista' jingħad li l-appellant kellu akkomodazzjoni alternattiva kif rikjest mil-ligi biex tintitola lis-sid jirriprendi pussess tal-fond". (Carmelo Ritchie vs. Anthony Vassallo, Rikors Nru. 37B/91 deciz minn din il-Qorti kif presjeduta fl-14 ta' Ġunju, 1996)."* Hekk ukoll issir referenza għas-sentenza fl-ismijiet **Josephine Azzopardi vs Rose Cilia**, (App Ċiv Nru: 106/2002/1) mogħtija mill-Qorti tal-Appell (Sede Inferjuri) nhar is-17 ta' Ottubru 2007 fejn reġa ġie mtenni hekk: *"Manifestament mill-kwadru tal-provi f'dan il-kaz jinsab accertat illi għalkemm kien hemm it-tul ta' zmien (7 snin) minn meta harget mill-fond mikri sakemm irritornat lura fih, l-appellanti dejjem zammitu b'hala r-residenza tagħha u frekwentement anke matul dak l-istess zmien kienet tmur fih. Fih ukoll zammet l-għamara kollha tagħha. Hi ma kellha fil-verita ebda abitazzjoni alternattiva għax il-fond liehor li fih irresjediet kien ta' bintha u ta' zewgha u mhux tagħha. Fuqu ma kellha ebda dritt legali u jekk qagħdet fih dan kien bil-beneplacitu ta' bintha u ta' zewgha u mhux minhabba xi dritt li jagħtiha sikurezza legali. Fi kliem issentenza "Carmelo Ritchie -vs- Anthony Vassallo", Appell, 14 ta' Ġunju 1996, "għalhekk fic-cirkostanzi ma jistax jingħad li kien hemm abbandun tal-fond li jammonta għal tibdil ta' destinazzjoni tal-fond bil-fatt li l-appellant ma baqax jorqod fil-fond għal raguni valida".*

³⁷ Jgħodd hawnhekk dak li ntqal fis-sentenza fl-ismijiet **Giovanna Caruana vs Maria Ellul**, (Rik Nru: 82/2003/1) mogħtija mill-Bord nhar is-27 ta' April 2006 u kkonfermata mill-Qorti tal-Appell (Sede Inferjuri) nhar il-24 ta' Jannar 2007. Il-Bord, waqt eżami tal-istess kawżali b'fatti simili (anzjana marret tghix ma wild tagħha) qal hekk: *"Xemx u xita, Alla jaf meta. L-intimata ma għandha lebda jedd fuq bintha li tibqa' zzomha magħha. Jekk din ma zzommiex l-intimata fejn ser tmur"*.

“jittollera” lill-intimata fil-ħin tal-lejl³⁸. Li kieku dan kien hekk, possibbilment il-Bord kien jirraguna mod ieħor³⁹.

Illi finalment il-Bord iqis doveruż jissenjala li m’huwiex sodisfatt bil-mod kif Joseph Gatt irredieġa l-affidavit tiegħu, fejn sempliċiment huwa jikkonferma l-kontenut tal-affidavit tar-rikorrent l-ieħor. Tassew, ix-xhieda għandha tkun ta’ dik il-persuna u mhux sempliċiment konferma ta’ dak li qal hadd ieħor. Għal dan il-Bord, dan il-mod ta’ tfassil t’affidavits jagħti lok għal abbuż⁴⁰ u għalhekk m’huwiex qiegħed iqis dak l-affidavit bħala xi forma ta’ korroborazzjoni.

Illi b’hekk il-Bord iqis lit-talbiet tar-rikorrenti għandhom jiġu miċhuda.

Għaldaqstant il-Bord qiegħed jiddeċiedi din il-vertenza billi filwaqt li jilqá l-eċċezzjonijiet tal-intimata, jiċhad it-talbiet tar-rikorrenti.

L-ispejjeż ta’ dawn il-proċeduri jithallsu mill-istess rikorrenti.

³⁸ Rilevanti f’dan il-kuntest hija s-sentenza fl-ismijiet **Philip Agius et vs Louis Bonnici et**, (App Ċiv Nru: 5/2010/1) mogħtija mill-Qorti tal-Appell (Sede Inferjuri) nhar il-24 ta’ Settembru 2014 fejn ġie mfakkar hekk: “*Ri-affermati dawn il-provi, allura, għandu jingħad li l-ligi speċjali (Kapitolu 69) għandha bi skop ġenerali tagħha li toffri protezzjoni lill-inkwilin li ma għandux fond alternattiv fejn jabita hu u l-familja tiegħu. Jingħad a propożitu illi “biex 'alternative accommodation' tista’ tingħad li hija 'available' għall-kerrej, jeħtieġ li hu jkun jokkupaha jew jista’ jokkupaha 'bi dritt', b’titolu li legalment jagħtih sigurta’, bħal, per eżempju, kif dik il-kelma ġiet interpretata fil-ligi ingliza, imnejn ġiet kupjata fil-ligi tagħna, għax hi ta’ proprjeta’ tiegħu, jew hi mikrija lilu, jew li s-sid hu lest jikriha lilu, jew jagħti l-kunsens meħtieġ biex il-kiri jiġi ċedut lilu”*”

³⁹ Ara f’dan is-sens is-sentenza fl-ismijiet **Anthony Vella et vs Alfred Mifsud et**, (Rik Nru: 39/2018) mogħtija minn dan il-Bord nhar il-1 ta’ Diċembru 2023 (mhux appellata).

⁴⁰ Ara dak senjalat fis-sentenza fl-ismijiet **Paul Zammit vs Joseph Zammit et**, (Ċit Nru: 658/1998) mogħtija mill-Prim Awla tal-Qorti Ċivili nhar it-30 ta’ Mejju 2002 u dik fl-ismijiet inversi **Joseph Zammit et vs Paul Zammit**, (Ċit Nru: 1667/1998/1) mogħtija mill-Prim Awla tal-Qorti Ċivili nhar it-28 ta’ Ottubru 2004.

Dr Joseph Gatt LL.D.
Maġistrat

Annalise Spiteri
Deputat Registratur